

Mid-Day Dogri News Bulletin, 12th May 2024

समे – 12:25

<><><><><><>

4th Phase

लोकसभा चुनां दे चौथे गेड़ तैहत कल जम्मू कश्मीर सीट लेई वोट पोआए जाने न। इस सीट लेई वोट पाने दे योग्य मतदाताएं दी गिनतरी 17 लख 47 जहार 810 मतदाता न, जिंदे चा 8 लख 75 जहार 338 मर्द ते 8 लख 47 जहार 808 महिला, 64 ट्रांसजेंडर ते तकरीबन 11 जहार 682 दिव्यागें सनें 705 वोट नेह बी ऐन जिंदी उमर 100 बरें कोला बद्ध ऐ। एह कल अपने वोट पाने आले हक्कै दा इस्तेमाल करदे होई 24 मेदवारें दी किस्मत दा फैसला करगंन।

<><><><><><>

Labour Commissioner

श्रम आयुक्त चरणदीप सिंह होर मतदान आले ध्याड़े कुसै बी कम्म, बपार, नौकरी, उद्योगिक इकाई, दकान, फैक्ट्री जां होर कुदरै कम्म करने आले लेई आम छुट्टी घोषत करने लेई 1951 आले जनप्रतिनिधि कनून दी धारा 135(बी) गी लागू करने बारे इक बैठक लाई। श्रम आयुक्त होरें इस बारे भारत निर्वाचन आयोग दे निर्देशों ते नियमें दा बी जिक्र कीता, जिंदे तैहत सब्बनें गी एह छुट्टी मुहैया कराई जंदी ऐ। उनें आखेआ जे इस बारे जानकारी आले इश्तेयार इनें इदारें च प्रमुखता कन्नै लाए गेदे होने लोड़चदे। इस निर्देश मताबक कल 13 मई गी श्रीनगर, 20 मई गी बारामुला ते 25 मई गी अनंतनाग-राजौरी हल्के हेठ पौंदे सब्बने इलाकें च छुट्टी होग।

<><><><><><>

RO-Udhampur

उधमपुर-कटुआ लोकसभा हल्के दे रिटर्निंग अफसर डॉ. राकेश मिन्हास होरें कल बक्ख-बक्ख सियासी पार्टिं दे प्रतिनिधिं ते प्रमुख प्रशासनिक अधिकारिं दी इक बैठक लाइयै औंदी 4 जून गी होने आली वोटें दी गिनतरी दे शङ्कू लते तैआरिं दा जायजा लैने लेई इक बैठक सद्दी।

बैठक दरान डॉ. मिन्हास होरें जोर देइयै आखेआ जे गिनतरी एजंटें दी लिस्ट सियासी पार्टियां बेल्ले सिर जमा कराई देन। उनें आखेआ जे इआं करियै बेल्ले सिर उंदे शनाख्ती कार्ड तैआर करने ते गिनतरी दा कम्म पूरी चाल्ली बवस्था आले ढंगै सिर तोड़ चाढ़ने च मदद थ्होंदी ऐ। मीटिंग च जानकारी दित्ती गई जे गिनतरी लेई जागतें दे सरकारी डिग्री कालेज कठुआ 18 हाल बनाए गेदे, जित्थें इस पार्लिमानी सीट हेठ पौंदे सब्बने 18एं विधानसभा हल्के दे वोटें दी गिनतरी कीती जाग। डॉ. मिन्हास होरें अगगे आखेआ जे सब्बने सियासी पार्टिएं गी अपील कीती ऐ जे 25 मई कोला पैहले ओ अपने काउटिंग एजंटें दा नां ते पूरा ब्यौरा भेजी देन।



Basantgarh

जम्मू कश्मीर पुलसै कल 6एं होर आतंकवादिएं दे स्कैच जारी कीते न, जेह्ड़े उधमपुर जिले दे उप्परले पहाड़ी इलाके बसंतगढ़ दे जंगलें च छप्पे दे न। पुलसै दस्सेआ ऐ जे कोई 10–12 आतंकवादिएं दे इस इलाके च छप्पे होने दी शँका ऐ ते हासल सूहें दी बिनाह पर होर स्कैच तैआर कीते जा करदे न, जिसलै जे इनें आतंकवादिएं गी तुप्पी फगड़ने लेई अभियान बरोबर जारी ऐ। तोआई उधमपुर पुलसै आतंकवादी गुटें गी मदद पजाने आले जावेद नां दे इक ओवर ग्राउंड वर्कर गी गिरफ्तार करी लैता ऐ। एसएसपी उधमपुर जोगिंदर सिंह मूजब जंगलै च छप्पे दे आतंकवादी 28 अप्रैल गी लोअर पनारा च ग्राम रक्षा गार्ड मोहम्मद शरीफ दी हत्या च शामिल हे। गिरफ्तार कीते गेदे आतंकवादिएं दे सैहयोगी बारे जानकारी दिंदे होई एसएसपी होरें आखेआ जे बसंतगढ़ च इक ढोकै च रौहने आले इस आदमी गी काफी सार महत्वपूर्ण जानकारी पुलसै गी दित्ती ऐ।



Doda Poshan

डोडा दे जिला पोषण दफतरै पास्सेआ पोषण अभियान गी तेज करने दी योजना पर गल्लबात करने आस्तै कल जिला कार्यक्रम अधिकारी परमजीत सिंह हुंदी नुमायंदगी च इक महत्वै आली बैठक लग्गी। बैठक च सरबंधत अफसरें हिस्सा लैता।

इस दरान मुख तौरा पर पोषण ट्रैकर दी समीक्षा ते आंगनवाड़ी केन्द्रें सनें एसएनपी दी रोजा दे रोज निगरानी गी जकीनी बनाने बारे बचार बमर्श कीता गोआ।



IMD

मौसम विभाग नै औंदे चऊं दिनें दरान जम्मू कश्मीर, लद्दाख, गिलगित बाल्तिस्तान, मुजफ्फराबाद, हिमाचल प्रदेश ते उत्तराखंड च अगले दऊं दिनें दरान तूफान ते गरज दे कन्नै बरखा बरने दे असार न। तोआई राजधानी दिल्ली च घट्टोघट्ट ते बद्धोबद्ध तापमान 25 डिग्री ते 38 डिग्री सैल्सियस दे कोलकाल रौहने दा अंदाजा ऐ। जम्मू च अज्ज बडलै मुंह न्हरे थमां गै रूकी रूकियै हल्की कनी कनोन पवा करदी ऐ ते मौसम सुहामा बने दा ऐ।



Olympics

अमन सहरावत 2024 पैरिस ओलंपिक लेई कोटा थाहर हासल करने आले पैहले भारती मर्द पलोआन बनी गे न। एशियाई चैंपियन सहरावत नै कल इस्तांबुल, तुर्किये च विश्व कुश्ती ओलंपिक क्वालीफायर च मर्दे दे 57 किलोग्राम फ्रीस्टायल वर्ग च पैरिस कोटा हासल कीता। सहरावत नै 6मां कोटा हासल करने लेई सैमीफाइनल च कोरिया दे चोंगसोंग हान गी 12-2 कन्ने हराया।



Mother's Day

मौरीं लेई प्यार, हमदर्दी ते सम्मान प्रगट करने दा प्रतीक ध्याड़ा "मदर्स डे" अज्ज देश दे दुनिया दे बाकी हिस्से आला लेखा जम्मू च बी मनाया जा'रदा ऐ। इस सिलसिले च पिछले केइएँ दिने थमां बजारें च कार्डें, तौहफें, फुल्लें, चाकलेटें ते होरने दकानें पर खूब समेयान सजे दे लब्भा करदे जिनेंगी खरीदियै लोक अपनी माएं प्रति आदर, प्रेम ते सम्मान अज्जै दे रोज प्रगट करदे न।

एह ध्याड़ा हर ब'रे मई म्हीने दे दुए ऐतवार गी मनाया जंदा ऐ जिसलै जे एहदी शुरूआत 1908 च अमरीका दे पच्छमी वजीर्निया च एना जार्विस नै अपनी माता दे चेतें च एह ध्याड़ा मनाने दी शुरूआत कीती ही ते एह चलन अज्ज पूरी दुनिया च मशहूर ते लोकप्रिय होई चुके दा ऐ, इस भावना कन्नै जे अपनी मौरीं प्रति प्यार प्रगट करना हर धीह पुत्तर दा फर्ज बनदा ऐ।

